



Kaj Leo Johannesen, lögmaður her saman við danska sendiharranum í London, Grube og tí føroyska sendiharranum, Jóanes V. Hansen.

Myndatøka Páll Holm Johannesen.

# Oljan fylti nógv á Bretlandsvitjan løgmans

Jan Müller

27.04.2014 - 08:13

[Oljan.fo](http://Oljan.fo)

Nú Kaj Leo Johannesen, lögmaður hevur vitjað í Bretlandi í nakrar dagar í sambandi við flaggdagshaldið har, hava oljumál fylt rættiliga nógv bæði á fundum og í røðum.

Leitingin eftir kolvetnum í føroysku undirgrundini tætt upp at bretska øki og samstarv við bretska myndugleikar og vinnu í tí sambandi hevur verið raðfest ovarliga, tá lögmaður

hitti starvsfelaga sín í Skotlandi, Alex Salmond, fyrsta ráðharri í skotsku stjórnini. Og so var eisini, tá hann hevði fund við bretska ráðharran fyri Skotland, Alistair Carmichael.

Sum oljan.fo skilur, so vóru ítøkilig uppskot frammi um samstarv á oljuøkinum á fundinum við bretska ráðharran, ið m.a. skjeyt upp, at Føroyar skulu vera partur av tí samstarvi, sum bretskt vinnulív og myndugleikar í lýtuni raðfesta sera høgt. Tað kemur í kjalarvørrinum á tí seinastu frágreiðingini hjá kenda bretska vinnulívsmanninum Ian Wood, hvørs niðurstøða er, at samstarv millum fyrítøkur og millum myndugleikar í sambandi við oljumeningina er fremsta ynskið fyri at røkka longur fram á mál í bretska oljuídnaðinum.

Oljukortið varð so eisini spælt út í flaggdagsrøðuni, sum løgmaður helt á sendistovuni í London. Har vóru møtt 150 fólk, bæði føroyingar, sum búgva og lesa í Bretlandi og umboð fyri myndugleikar og vinnuna.

Løgmaður vísti á, at við vónunum og móguleikanum at gera olju- og gassfund í Føroyum, so vænta føroyingar, at samstarvið við Bretland fer at gerast enn tættari.

”Vit hava í nøkur ár fyrireikað okkum til eina olju- og gassvinnu. Olju- og gassleiding í okkara parti av heiminum er sera avbjóðandi og má farast fram við størsta varsemi og atliti til umhvørvið, sum er so avgerandi fyri okkara tilverugrundarlag sum heild. Eitt reint umhvørvi er fortreytin fyri ta vinnu, sum okkara samfelag í dag livir av.”

Løgmaður vísir á, at tøknin er nógv ment seinastu árinum, og olju- og gassleiding í okkara umhvørvi er tí eisini meira lønandi enn nakrantíð áður.

”Stórar nøgdir av olju og gassi eru funnar í bretska øki vestan fyri Hetland, og tí hava vit í grannalagnum eisini góðar orsøkir til at vera bjartskygd. Olja og gassleiding fer at gerast ein súla undir okkara búskapi í næstu framtíð. Vit hava longu tætt samstarv við Bretland á hesum øki og vænta okkum eisini eitt samstarv, ið kann gagna báðum londum, tá framleiðslan byrjar.”

Løgmaður segði eisini í røðu síni, at hann er sera fegin um avgerðina at halda fram við føroysku sendistovuni í London. Eitt skifti varð frammi ein ætlan at lata sendistovuna aftur og leggja uppgávarnar til sendistovuna í Bruxelles. Tann ætlan varð tó slept.

”Sendistovan er sera virkin og ger sítt til at menna góð sambond millum Bretland og Føroyar, og við eini virknari sendistovu fara vit eisini at styrkja hesi bond enn meira.”

Løgmaður helt fyri, at nógv er broytt seinastu árinum, eitt nú eru Føroyar vornar størri síðani hansara seinastu vitjan í London fyri tveimum árum síðani.

”Vit hava fingið undirtøku fyri okkara kravi at økja landgrunnin norðan fyri munandi. Føroyar eru harvið eisini komnar enn tættari Arktis, sum vit eru partur av. Nú eru vit eisini norðan fyri pólkeringin.

Føroyar fara at halda fram við sínum virkna leikluti sum partur av danska kongaríkinum saman við Grønlandi og Danmark í arktiska ráðnum. Vit trúgva uppá eina varisliga troytan

og menning av Arktis, um somu tíð sum vit taka atlit til okkara umhvørvi. Vit heilsa nýggju reglugerðini hjá IMO um Arktis viðvíkjandi trygd og umhvørvi vælkomnari,” segði Kaj Leo Johannesen, løgmaður m.a. í flaggdagsrøðu síni.

Oljumál hava eisini fyllt nógv á ferðunum hjá Johan Dahl, landsstýrismanni í oljumálum, í Bretlandi seinastu árin. Landsstýrismaðurin hevði m.a. fundir við týðandi fólk í bretsku oljuumsitingini og vinnulívinum, har fleiri samstarvsætlanir vórðu havdar á lofti, eitt nú samstarv innan trygd og tilbúgving.

Nú løgtingið hevur tikið undir við uppskoti frá landsstýrismanninum um at brúka meiri pengar til marknaðarføring av føroyska landgrunninum kann roknast við enn meira samskipti millum Føroyar og Bretland. Ein kann eisini siga, at nógva oljuprátið hjá lögmanni hesaferð eisini er at meta sum ein partur av umrøddu marknaðarføring. Til ber at staðfesta, at bæði løgmaður og landsstýrismaður draga eina og somu línu til frama fyri Føroyum sum oljuland.